

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ saptadaśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptadaśaḥ sargaḥ ॥

vibhīṣaṇasya śrīrāmasyāśrayē gamanaṃ śrīrāmēṇa mantribhiḥ
saha tadarthamāśrayadānē vicāraṇaṃ ca

ityuktvā paruṣaṃ vākyaṃ
rāvaṇaṃ rāvaṇānujaḥ |
ājagāma muhūrtēna
yatra rāmaḥ salakṣmaṇaḥ ॥ 6.17.1 ॥

taṃ mēruśikharākāraṃ
dīptāmiva śatahradām |
gaganasthaṃ mahīsthāstē
dadṛśurvānarādhipāḥ ॥ 6.17.2 ॥

tē cāpyanucarāstasya
catvārō bhīmavikramāḥ |
tē'pi varmāyudhōpētā
bhūṣaṇōttamabhūṣitāḥ ॥ 6.17.3 ॥

sa ca mēghācalapraḥyō
vajrāyudhasamaprabhaḥ |

varāyudhadharō vīrō
divyābharāṇabhūṣitaḥ || 6.17.4 ||

tamātmapañcamam dṛṣṭvā
sugrīvō vānarādhipaḥ |
vānaraiḥ saha durdharṣa -
ścintayāmāsa buddhimān || 6.17.5 ||

cintayitvā muhūrtaṃ tu
vānarāṃstānuvāca ha |
hanumatpramukhān sarvā -
nidaṃ vacanamuttamam || 6.17.6 ||

ēṣa sarvāyudhōpēta -
ścaturbhiḥ saha rākṣasaiḥ |
rākṣasōbhyēti paśyadhva -
masmān hantuṃ na saṃśayaḥ || 6.17.7 ||

sugrīvasya vacaḥ śrutvā
sarvē tē vānarōttamāḥ |
sālānudyamya śailāṃśca
idaṃ vacanamabruvan || 6.17.8 ||

śīghraṃ vyādiśa nō rājan
vadhāyaiṣāṃ durātmanām |
nipatanti hatā yāvad
dharāṇyāmalpacētanāḥ || 6.17.9 ||

tēṣāṃ sambhāṣamāṇānā -
manyōnyam sa vibhīṣaṇaḥ |

uttaraṃ tīramāsādyā

khaṣṭha ēva vyatiṣṭhata || 6.17.10 ||

sa uvāca mahāprājñaḥ

svarēṇa mahatā mahān |

sugrīvaṃ tāṃśca samprēkṣya

khaṣṭha ēva vibhīṣaṇaḥ || 6.17.11 ||

rāvaṇō nāma durvṛttō

rākṣasō rākṣasēsvaraḥ |

tasyāhamanujō bhrātā

vibhīṣaṇa iti śrutaḥ || 6.17.12 ||

tēna sītā janasthānā -

ddhṛtā hatvā jaṭāyuṣam |

ruddhā ca vivaśā dīnā

rākṣasībhiḥ surakṣitā || 6.17.13 ||

tamaḥaṃ hētubhīrvākyai -

rvividhaiśca nyadarśayam |

sādhu niryātyatāṃ sītā

rāmāyēti punaḥ punaḥ || 6.17.14 ||

sa ca na pratijagrāha

rāvaṇaḥ kālacōditaḥ |

ucyamānaṃ hitaṃ vākyam

vīparīta iva uṣadham || 6.17.15 ||

sō'haṃ paruṣitastēna

dāsavaccāvamānitaḥ |

tyaktvā putrāṃśca dārāṃśca
rāghavaṃ śaraṇaṃ gataḥ || 6.17.16 ||

nivēdayata mām kṣipraṃ
rāghavāya mahātmanē |
sarvalōkaśaranyāya
vibhīṣaṇamupasthitam || 6.17.17 ||

ētattu vacanaṃ śrutvā
sugrīvō laghuvikramaḥ |
lakṣmaṇasyāgratō rāmaṃ
saṃrabdhamidamabravīt || 6.17.18 ||

praviṣṭaḥ śatrusainyaṃ hi
prāptaḥ śatruratarkitaḥ |
nihanyādantaraṃ labdhvā
ulūkō vāyasāniva || 6.17.19 ||

mantrē vyūhē nayē cārē
yuktō bhavitumarhasi |
vānarāṇāṃ ca bhadraṃ tē
parēṣāṃ ca parantapa || 6.17.20 ||

antardhānagatā hyētē
rākṣasāḥ kāmarūpiṇaḥ |
śūrāśca nikṛtijñāśca
tēṣāṃ jātu na viśvasēt || 6.17.21 ||

praṇidhī rākṣasēndrasya
rāvaṇasya bhavēdayam |

anupraviśya sō'smāsu

bhēdaṃ kuryānna saṃśayaḥ || 6.17.22 ||

atha vā svayamēvaiṣa

cchidramāsādyā buddhimān |

anupraviśya viśvastē

kadācit praharēdapi || 6.17.23 ||

mitrāṭavibalaṃ caiva

maulabhṛtyabalaṃ tathā |

sarvamētaḍ balaṃ grāhyaṃ

varjayitvā dviṣadbalaṃ || 6.17.24 ||

prakṛtyā rākṣasō hyēṣa

bhrātāmitrasya vai prabhō |

āgataśca ripuḥ sākṣāt

kathamasmimśca viśvasēt || 6.17.25 ||

rāvaṇasyānujō bhrātā

vibhīṣaṇa iti śrutaḥ |

caturbhiḥ saha rakṣōbhi -

rbhavantaṃ śaraṇaṃ gataḥ || 6.17.26 ||

rāvaṇēna praṇītaṃ hi

tamavēhi vibhīṣaṇam |

tasyāhaṃ nigrahaṃ manyē

kṣamaṃ kṣamavatāṃ vara || 6.17.27 ||

rākṣasō jihmayā buddhyā

sandiṣṭō'yamihāgataḥ |

prahartuṃ māyayā channō
viśvastē tvayi cānagha || 6.17.28 ||

vadhyatāmēṣa tīvraṇa
daṇḍēna sacivaiḥ saha |
rāvaṇasya nṛśamsasya
bhrātā hyēṣa vibhīṣaṇaḥ || 6.17.29 ||

ēvamuktvā tu taṃ rāmaṃ
saṃrabdhō vāhinīpatiḥ |
vākyajñō vākyakuśalaṃ
tatō maunamupāgamat || 6.17.30 ||

sugrīvasya tu tad vākyam
śrutvā rāmō mahābalaḥ |
samīpasthānuvācēdaṃ
hanumatpramukhān kapīn || 6.17.31 ||

yaduktaṃ kapirājēna
rāvaṇāvarajaṃ prati |
vākyam hētumadatyarthaṃ
bhavadbhirapi ca śrutam || 6.17.32 ||

suhṛdāmarthakṛcchrēṣu
yuktaṃ buddhimatā sadā |
samarthēnōpasandēṣtuṃ
śāśvatīm bhūtimicchatā || 6.17.33 ||

ityēvaṃ paripṛṣṭāstē
svaṃ svam matamatandritāḥ |

sōpacāraṃ tadā rāma -
mūcuḥ priyacikīrṣavaḥ || 6.17.34 ||

ajñātaṃ nāsti tē kiñcit
triṣu lōkēṣu rāghava |
ātmānaṃ pūjayan rāma
pṛcchasyasmān suhṛttayā || 6.17.35 ||

tvaṃ hi satyavrataḥ śūrō
dhārmikō dṛḍhavikramaḥ |
parīkṣyakārī smṛtimān
nīrṣṭātmā suhṛtsu ca || 6.17.36 ||

tasmādēkaikaśastāvad
bruvantu sacivāstava |
hētutō matisampannāḥ
samarthāśca punaḥ punaḥ || 6.17.37 ||

ityuktē rāghavāyātha
matimānaṅgadō'grataḥ |
vibhīṣaṇaparīkṣārtha -
muvāca vacanaṃ hariḥ || 6.17.38 ||

śatrōḥ sakāśāt samprāptaḥ
sarvathā tarkya ēva hi |
viśvāsanīyaḥ sahasā
na kartavyō vibhīṣaṇaḥ || 6.17.39 ||

chādayitvā'tmabhāvaṃ hi
caranti śaṭhabuddhayaḥ |

praharanti ca randhrēṣu

sō'narthaḥ sumahān bhavēt || 6.17.40 ||

arthānarthau viniścitya

vyavasāyaṃ bhajēta ha |

guṇataḥ saṅgrahaṃ kuryād

dōṣatastu visarjayēt || 6.17.41 ||

yadi dōṣō mahāṃstasmiṃ -

styajyatāmaviśaṅkitam |

guṇān vāpi bahūn jñātvā

saṅgrahaḥ kriyatām nṛpa || 6.17.42 ||

śarabhastvatha niścitya

sārthaṃ vacanamabravīt |

kṣipramasmin naravyāghra

cāraḥ pratividhīyatām || 6.17.43 ||

praṇidhāya hi cārēṇa

yathāvat sūkṣmabuddhinā |

parīkṣya ca tataḥ kāryō

yathānyāyaṃ parigrahaḥ || 6.17.44 ||

jāmbavāṃstvatha samprēkṣya

śāstrabuddhyā vicakṣaṇaḥ |

vākyam vijñāpayāmāsa

guṇavad dōṣavarjitam || 6.17.45 ||

baddhavairācca pāpācca

rākṣasēndrād vibhīṣaṇaḥ |

adēśakālē samprāptaḥ

sarvathā śaṅkyatāmayam || 6.17.46 ||

tatō maindastu samprēkṣya

nayāpanayakōvidaḥ |

vākyam vacanasampannō

babhāṣē hētumattaram || 6.17.47 ||

anujō nāma tasyaiṣa

rāvaṇasya vibhīṣaṇaḥ |

prcchyatām madhurēṇāyam

śanairnarapatīśvara || 6.17.48 ||

bhāvamasya tu vijñāya

tattvatataṣṭam kariṣyasi |

yadi duṣṭō na duṣṭō vā

buddhipūrvam nararṣabha || 6.17.49 ||

atha saṁskārasampannō

hanūmān sacivōttamaḥ |

uvāca vacanam ślakṣṇa -

marthavanmadhuraṁ laghu || 6.17.50 ||

na bhavantaṁ matīsrēṣṭhaṁ

samarthaṁ vadataṁ varam |

atīśāyayituṁ śaktō

bṛhaspatirapi bruvan || 6.17.51 ||

na vādānnāpi saṅgharṣā -

nnādhikyāna ca kāmataḥ |

vakṣyāmi vacanaṃ rājan

yathārthaṃ rāma gauravāt || 6.17.52 ||

arthānarthanimittaṃ hi

yaduktaṃ sacivaistava |

tatra dōṣaṃ prapaśyāmi

kriyā nahyupapadyatē || 6.17.53 ||

ṛtē niyōgāt sāmārthya -

mavabōddhuṃ na śakyatē |

sahasā viniyōgō'pi

dōṣavān pratibhāti mē || 6.17.54 ||

cārapraṇihitaṃ yuktaṃ

yaduktaṃ sacivaistava |

arthasyāsambhavāt tatra

kāraṇaṃ nōpapadyatē || 6.17.55 ||

adēśakālē samprāpta

ityayaṃ yad vibhīṣaṇaḥ |

vivakṣā tatra mē'stīyaṃ

tāṃ nibōdha yathāmati || 6.17.56 ||

ēṣa dēśaśca kālaśca

bhavatīha yathā tathā |

puruṣāt puruṣaṃ prāpya

tathā dōṣaguṇāvapi || 6.17.57 ||

daurātmyaṃ rāvaṇē dṛṣṭvā

vikramaṃ ca tathā tvayi |

yuktamāgamaṇaṃ hyatra
sadr̥śaṃ tasya buddhitaḥ || 6.17.58 ||

ajñātarūpaiḥ puruṣaiḥ
sa rājan pṛcchayatāmiti |
yaduktamatra mē prēkṣā
kācidasti samīkṣitā || 6.17.59 ||

pṛcchyamānō viśaṅkēta
sahasā buddhimān vacaḥ |
tatra mitraṃ pradusyēta
mithyā pṛṣṭaṃ sukhāgatam || 6.17.60 ||

aśakyaṃ sahasā rājan
bhāvō bōddhuṃ parasya vai |
antarēṇa svarairbhinnai -
rnaipuṇyaṃ paśyatāṃ bhṛśam || 6.17.61 ||

na tvasya bruvatō jātu
lakṣyatē duṣṭabhāvatā |
prasannaṃ vadaṇaṃ cāpi
tasmānmē nāsti saṃśayaḥ || 6.17.62 ||

aśaṅkitamatiḥ svasthō
na śaṭhaḥ parisarpati |
na cāsya duṣṭavāgasti
tasmānmē nāsti saṃśayaḥ || 6.17.63 ||

ākāraśchādyamānō'pi
na śakyō vinigūhitum |

balāddhi vivṛṇōtyēva

bhāvamantargataṃ nṛṇām || 6.17.64 ||

dēśakālōpapannaṃ ca

kāryaṃ kāryavidāṃ vara |

saphalaṃ kurutē kṣipraṃ

prayōgēṇābhisamhitam || 6.17.65 ||

udyōgaṃ tava samprēkṣya

mīthyāvṛttaṃ ca rāvaṇam |

vāliṇaṃ ca hataṃ śrutvā

sugrīvaṃ cābhiṣēcitam || 6.17.66 ||

rājyaṃ prārthayamānastu

buddhipūrvamihāgataḥ |

ētāvat tu puraskṛtya

yujyatē tasya saṅgrahaḥ || 6.17.67 ||

yathāśakti mayōktaṃ tu

rākṣasasyārjavaṃ prati |

pramāṇaṃ tvaṃ hi śēṣasya

śrutvā buddhimatāṃ vara || 6.17.68 ||

|| ityārṣē śrīmadrāmāyaṇē vālmīkiyē ādikāvye

yuddhakāṇḍē saptadaśaḥ sargaḥ ||